



# हल्दीवारी राजपत्र

हल्दीवारी गाउँपालिकाद्वारा प्रकाशित

खण्ड २) झापा, १ नं प्रदेश, नेपाल, श्रावण १ गते २०७५ साल (संख्या १२)

भाग १

हल्दीवारी गाउँपालिकाको दोस्रो गाउँसभाले बनाएको तल लेखिए वमोजिमको "जनता उपचार सहायता कोष सञ्चालन निर्देशिका, २०७५" सर्वसाधारणको जानकारीको लागि प्रकाशन गरिएको छ ।

संवत् २०७५ को ऐन/नियमावली/निर्देशिका/कार्यविधि नं १२

## जनता उपचार सहायता कोष सञ्चालन निर्देशिका, २०७५

**प्रस्तावना:-** कमजोर आर्थिक अवस्था भएका गाउँपालिका क्षेत्रभित्र बसोबास गर्ने नागरिकहरुको स्वास्थ्योपचारमा केही मात्रामा आर्थिक सहयोग गर्ने र यस क्षेत्रभित्रको प्रवर्द्धनात्मक, निरोधात्मक एवं उपचारात्मक स्वास्थ्यप्रति प्रत्यक्ष तथा परोक्ष किसिमले संवेदनशीलता प्रदर्शन गर्दै सोही बमोजिमका क्रियाकलापहरु मार्फत स्थानीयबासीको स्वास्थ्य स्थिति सुधार गर्दै स्वस्थ र सुखी हल्दीबारीवासीको परिकल्पनालाई मुर्तता दिदै सामाजिक न्यायको अनुभूति समेत गराउने सोचका साथ यस गाउँपालिकाको प्रथम गाउँसभाद्वारा स्थापित जनता उपचार सहायता कोषको परिचालनलाई थप व्यवस्थित र पारदर्शी गर्न वाञ्छनीय देखिएकाले हल्दीबारी गाउँपालिकाको दोस्रो गाउँसभाले यो निर्देशिकाको तर्जुमा गरी लागू गरेको छ ।

१. **संक्षिप्त नाम र प्रारम्भ :** (१) यो निर्देशिकाको नाम “जनता उपचार सहायता कोष सञ्चालन निर्देशिका, २०७५” रहेको छ ।

(२) यो निर्देशिका आर्थिक वर्ष २०७५।०७६ देखी लागू हुनेगरी हल्दीबारी राजपत्रमा प्रकाशन भए पश्चात् प्रारम्भ हुनेछ ।

२. **परिभाषा र व्याख्या :** विषय वा प्रसङ्गले अर्को अर्थ नलागेमा यस निर्देशिकामा-

(क) “लाभग्राही” भन्नाले देहायमा उल्लिखित कुनै एक वा सोभन्दा बढी रोग लागेको भनी स्वीकृत चिकित्सकबाट पहिचान भई हल्दीबारी गाउँपालिका क्षेत्रभित्रको सम्बन्धित वडाको वडाध्यक्षले कमजोर आर्थिक अवस्था भएको भनी सिफारिश गरेको गाउँपालिका क्षेत्रभित्र स्थायी बसोबास गर्ने नागरिकलाई सम्झनु पर्नेछ :-

- ✓ मृगौला प्रत्यारोपण गरेको वा डायलाइसिसको विरामी, वा
- ✓ क्यान्सरको विरामी, वा
- ✓ मुटुको सर्जरी गर्नुपर्ने विरामी, वा
- ✓ प्यारालाइसिसको विरामी, वा
- ✓ अन्य रोगका विरामी ।

(ख) “कार्यपालिका” भन्नाले हल्दीबारी गाउँ कार्यपालिकालाई सम्झनुपर्छ ।

(ग) “कार्यालय” भन्नाले हल्दीबारी गाउँ कार्यपालिकाको कार्यालय तथा आवश्यकता अनुसार मातहतका वडा कार्यालय समेतलाई सम्झनुपर्छ ।

(घ) “निर्देशिका” भन्नाले “जनता उपचार सहायता कोष सञ्चालन निर्देशिका, २०७५” लाई सम्झनुपर्छ ।

(ङ) “कोष” भन्नाले यसै निर्देशिकाको दफा ९ बमोजिमको कोषलाई सम्झनुपर्छ ।

(च) “समिति” भन्नाले यसै निर्देशिकाको दफा ५ बमोजिमको समितिलाई सम्झनुपर्छ ।

(छ) “सभा” भन्नाले हल्दीबारी गाउँपालिकाको गाउँसभालाई सम्झनुपर्छ ।

(ज) “वडा” भन्नाले हल्दीबारी गाउँपालिकाको सम्बन्धित वडा कार्यालयलाई सम्झनुपर्छ ।

३. सहायता प्राप्तिका लागि लाभग्राहीले वडामा आवेदन गर्नुपर्ने : यस निर्देशिकाले व्यवस्था गरे बमोजिमको सहायता प्राप्तिका लागि लाभग्राहीले अनुसूची १ बमोजिमको ढाँचामा तोकिए बमोजिमका कागजातहरु सहित सम्बन्धित वडामा आवेदन गर्नु पर्नेछ ।

४. सम्बन्धित वडाले समितिमा सिफारिश गर्नुपर्ने : दफा (१) बमोजिम लाभग्राहीले सहायता प्राप्तिका लागि पेश गरेको आवेदन उपर छानवीन गरी योग्य लाभग्राहीको पहिचान गरी वडाले अनुसूची २ बमोजिमको ढाँचामा यस निर्देशिकाले व्यवस्था गरे बमोजिमको सहायता उपलब्ध गराउने सिफारिश सहित दफा ५ बमोजिमको समिति समक्ष पेश गर्नु पर्नेछ ।

५. जनता उपचार सहायता कोष परिचालन समिति : (१) यस निर्देशिका बमोजिम व्यवस्था गरिएको कोषको परिचालनलाई व्यवस्थित र पारदर्शी बनाउन तथा लाभग्राहीलाई कोषबाट उपचारमा सहायता प्रदान गर्न गाउँपालिकामा देहाय बमोजिमको एक जनता उपचार सहायता कोष परिचालन समिति रहनेछ, :-

(क) गाउँपालिकाका उपाध्यक्ष	-संयोजक
(ख) कार्यपालिकाले तोकेको कम्तीमा एकजना महिला सहित तीनजना कार्यपालिका सदस्य	-सदस्य
(ग) प्रमुख प्रशासकीय अधिकृत वा निजले तोकेको कर्मचारी	-सदस्य
(घ) आर्थिक प्रशासन शाखा प्रमुख वा निजले तोकेको लेखाको कर्मचारी	-सदस्य
(ङ) गाउँपालिकाको स्वास्थ्य शाखा प्रमुख	-सदस्य सचिव

६. जनता उपचार सहायता कोष परिचालन समितिको बैठक र निर्णय : (१) समितिको बैठक आवश्यकता अनुसार संयोजकले तोकेको मिति र समयमा कार्यालयमा बस्नेछ ।

(२) समितिको बैठक बस्नुभन्दा कम्तीमा चौबिस घण्टा अगावै सदस्य-सचिवले बैठकमा छलफल हुने विषयहरुको सूची सहितको सूचना सबै सदस्यहरुलाई दिनु पर्नेछ ।

(३) संयोजकले समितिको बैठकमा बढीमा दुई जनासम्म सम्बन्धित क्षेत्रका अन्य पदाधिकारीलाई आमन्त्रित सदस्यको रूपमा आमन्त्रण गर्न सक्नेछ ।

(४) समितिको बैठकमा समितिमा तत्काल कायम रहेका सदस्य संख्याको एकाउन्न प्रतिशत सदस्यहरु उपस्थित भएमा बैठकको लागि गणपूरक संख्या पुगेको मानिनेछ ।

(५) समितिको बैठकको निर्णय सर्वसम्मतिबाट हुनेछ ।

(६) उपदफा (५) बमोजिम सर्वसम्मतिबाट निर्णय हुन नसकेमा समितिमा तत्काल कायम रहेको सदस्य संख्याको बहुमत सदस्यबाट गरेको निर्णय समितिको निर्णय हुनेछ ।

(७) समितिले आफूलाई प्राप्त अधिकारमध्ये केही अधिकार समितिका संयोजकलाई प्रत्यायोजन गर्न सक्नेछ ।

(८) समितिको बैठकमा भाग लिएर वापत् समितिका पदाधिकारीहरूलाई कोषबाट खर्च व्यहोर्ने गरी कार्यालयले बैठक भत्ता उपलब्ध गराउन सक्नेछ ।

**७. जनता उपचार सहायता कोष परिचालन समितिको काम, कर्तव्य र अधिकार :** यस निर्देशिकामा अन्यत्र लेखिएका काम, कर्तव्य र अधिकारका अतिरिक्त जनता उपचार कोष परिचालन समितिको काम, कर्तव्य र अधिकार देहाय बमोजिम हुनेछ :-

(क) कोषलाई दीर्घकालिन तथा प्रभावकारी बनाउनका लागि कार्यपालिकालाई राय परामर्श उपलब्ध गराउने,

(ख) कोषबाट लाभग्राहीलाई उपलब्ध गराइने सेवा सुविधाको गणना गरी कार्यालयमा सिफारिश गर्ने,

(ग) जनताको स्वास्थ्योपचारसँग सम्बन्धित कोषबाट गरिने खर्चको क्षेत्र पहिचान गर्ने,

(घ) कोषको हिसाबकिताब अद्यावधिक गर्ने,

(ङ) कोषको विवरण वार्षिक रुपमा सार्वजनिक गर्ने,

(च) गाउँपालिकाले आफ्नै पहलमा सञ्चालन गर्ने ल्याब, बर्थिङ्ग सेण्टरसँग सम्बन्धित चालु तथा पुँजिगत प्रकृतिको खर्च पहिचान गरी कार्यालयमा खर्चका लागि सिफारिश गर्ने,

(छ) गाउँपालिका क्षेत्रभित्र महामारी तथा संक्रामक रोग फैलिन नदिनका लागि प्रवर्द्धनात्मक, निरोधात्मक तथा उपचारात्मक व्यवस्था मिलाउने,

(ज) कार्यपालिकाले तोकेको कोषसँग सम्बन्धित अन्य काम गर्ने ।

**८. कोषबाट व्योहोरिने खर्च :** (१) यस निर्देशिकाको अन्यत्र दफाहरूमा उल्लेख गरिएका खर्च गरिने क्षेत्र बाहेक लाभग्राहीहरूको स्वास्थ्योपचारमा केही हदसम्म सहयोग गरी स्थानीय हल्दीबारीबासी नागरिकहरूलाई स्थानीय सरकारको अनुभूति दिलाउनका लागि समितिको निर्णय एवम् सिफारिशमा देहाय बमोजिमको रकम कार्यालयले कोषबाट लाभग्राहीलाई उपलब्ध गराउनेछ :-

(क) मृगौला प्रत्यारोपण/डायलाइसिसका विरामीलाई बढीमा पच्चीस हजार रुपैयाँ सम्म,

(ख) क्यान्सरका विरामीलाई बढीमा पच्चीस हजार रुपैयाँसम्म,

(ग) मुटुको सर्जरी गर्नुपर्ने विरामीलाई बढीमा पच्चीस हजार रुपैयाँसम्म,

(घ) प्यारालाइसिसका विरामीलाई बढीमा बीस हजार रुपैयाँसम्म,

(ङ) अन्य रोगका विरामीलाई बढीमा दश हजार रुपैयाँसम्म,

(च) वर्थिङ्ग सेण्टर तथा ल्याब सञ्चालनका लागि चाहिने चालु र पुँजिगत प्रकृतिका खर्च र

(छ) गाउँपालिका मातहतका स्वास्थ्य संस्थाबाट जनतालाई निःशुल्क रूपमा उपलब्ध गराउनु पर्ने औषधि खरिदको लागि आवश्यक पर्ने रकम ।

(२) यसै निर्देशिकाको दफा ७ मा उल्लिखित समितिको काम, कर्तव्य र अधिकार तथा जनताको स्वास्थ्यसँग प्रत्यक्ष सरोकार राख्ने विषयमा कार्यपालिकाको निर्णय बमोजिम व्योहोर्नु पर्ने रकम समेत कोषबाट खर्च व्योहोरिने छ ।

**९. जनता उपचार सहायता कोष र यसको लेखापरीक्षण :** (१) यस निर्देशिका बमोजिमको रकम लाभग्राहीलाई उपलब्ध गराउन एवम् निर्देशिकाले तोकेका क्षेत्रमा खर्च गर्नका लागि गाउँपालिकामा एउटा छुट्टै जनता उपचार सहायता कोष रहनेछ, र सो कोषमा देहायका रकमहरू रहनेछन् :-

- (क) सभा तथा कार्यपालिकाको निर्णयबाट विनियोजित रकम,
- (ख) दातृ निकाय/व्यक्तिबाट स्वेच्छिक रूपमा उपलब्ध गराइने रकम,
- (ग) ल्याब सञ्चालनबाट आर्जित रकम,
- (ग) कोषको रकम परिचालन गरी आर्जित रकम ।

(२) उपदफा (१) बमोजिमको कोषमा जम्मा भएको रकम यस निर्देशिकाले परिलक्षित गरेको क्षेत्रमा मात्र खर्च गर्न सकिनेछ ।

(३) उपदफा (१) बमोजिमको कोषको खाता सञ्चालन प्रमुख प्रशासकीय अधिकृत वा निजले तोकेको अधिकृतस्तरको कर्मचारी र आर्थिक प्रशासन शाखा प्रमुख वा निजले तोकेको आर्थिक प्रशासन तर्फको कर्मचारीको संयुक्त दस्तखतबाट हुनेछ ।

(४) उपदफा (१) बमोजिमको कोषको आन्तरिक तथा अन्तिम लेखापरीक्षण प्रचलित कानून बमोजिम हुनेछ ।

**१०. वार्षिक प्रतिवेदन प्रकाशन गर्नु पर्ने :** (१) समितिले आफ्नो काम कारवाहीको वार्षिक प्रतिवेदन आर्थिक वर्ष समाप्त भएको पन्ध्र दिनभित्र कार्यपालिका समक्ष पेश गर्नु पर्नेछ ।

(२) उपदफा (१) बमोजिम पेश भएको प्रतिवेदन कार्यपालिकाले एक महिनाभित्र सार्वजनिक गर्नेछ ।

**१३. बाधा अड्काउ फुकाउन सक्ने :** यस निर्देशिकामा लेखिएको कुनै व्यवस्था कार्यान्वयन गर्ने सम्बन्धमा कुनै द्विविधा वा बाधा अड्चन परेमा समितिको सिफारिशमा कार्यपालिकाले आवश्यक निर्णय गरी त्यस्तो बाधा अड्चन फुकाउन सक्नेछ, र सोको जानकारी सभामा पेश गर्नुपर्नेछ ।

**१४. खारेजी र बचाउ :** (१) जनता उपचार कोष परिचालन कार्यविधि, २०७४ खारेज गरिएको छ ।

(२) उपदफा (१) मा उल्लिखित कार्यविधि बमोजिम भए गरेका काम कारवाही यसै निर्देशिका बमोजिम भए गरेको मानिनेछ ।

हल्दीबारी राजपत्र

अनुसुची १

(निर्देशिकाको दफा ३ सँग सम्बन्धित)

लाभग्राहीले पेश गर्नु पर्ने निवेदनको ढाँचा

मिति:.....

श्री वडा अध्यक्ष ज्यू

..... नं वडा कार्यालय

हल्दीबारी, झापा ।

विषय:- उपचारको लागि आर्थिक सहयोगको सिफारिस गरिदिनु हुन ।

महोदय

उपरोक्त सम्बन्धमा हल्दीबारी गाउँपालिका वाड न.....वस्त्रे म निवेदक विगत मिति  
..... देखी .....रोगवाट पिडित भई .....  
.....अस्पतालमा उपचार गराई रहेको/रहेकी छु।मेरो घर परिवारको आर्थिक अवस्था  
अत्यन्त कमजोर भएकोले मलाई लागेको रोगको उपचारको लागि आर्थिक सहयोग उपलब्ध गराई दिनुहुन भनि  
हल्दीबारी गाउँपालिकाको जनता उपचार सहायता कोष समितिमा सिफारिस गरिदिनु हुन यो निवेदन पेश गर्दछु  
।

विरामीको विवरण

- नाम थर:.....
- बाबु/ पतिको नाम थर:.....
- बाजे/ ससुरा नाम थर :.....
- ठेगाना:..... ना.प्र.प.न:.....

संलग्न कागजातहरू

- रोगको विवरण खुल्ने चालु आ.व.को सम्बन्धित अस्पतालको पत्र,
- नागरिकताको प्रमाण पत्र / जन्मदर्ताको प्रमाण पत्र,
- नागरिकताको स्थायी ठेगाना (यस गाउँपालिका नभएको भए वसाईसराई दर्ताको प्रमाण पत्र/ विवाहित महिलाको हकमा विवाह दर्ताको प्रमाण पत्र),
- स्वास्थ्य उपचार विमा गराएको प्रमाण,
- उपचारसँग सम्बन्धित अन्य कागजातहरू, आदि।

विरामीको फोटो टाँस्ने
--------------------------

निवेदकको  
हस्ताक्षर:-  
नाम थर:-  
ठेगाना:-

दाँया	बाँया

अनुसुची-२

(निर्देशिकाको दफा ४ सँग सम्बन्धित)

वडा कार्यलयवाट गरिने सिफारिस ढाँचा



हल्दीबारी गाउँपालिका

..... नं वडा कार्यालय

झापा, १ नं प्रदेश, नेपाल

प.स.

च.न.

मिति:

**बिषय:-** उपचारको लागि आर्थिक सहयोग गरिदिने वारे ।

श्री जनता उपचार सहायता कोष परिचालन समिति

हल्दीबारी गाउँपालिका, झापा।

प्रस्तुत विषयमा हल्दीबारी गाउँपालिका वडा नं..... वस्ने श्री.....  
को नाति/नातिनि/बुहारी श्री.....को छोरा/छोरी/ पत्नि श्री.....  
मिति..... देखी ..... रोगवाट ग्रसित भई .....  
..... अस्पतालमा उपचार गराईरहनु भएकोछ । निजको पारिवारिक आर्थिक अवस्था अत्यन्त कमजोर  
भएकाले स्वास्थ्य उपचारको लागि जनता उपचार सहायता कोष सन्चालन निर्देशिका, २०७५ बमोजिम सहयोग रकम उपलब्ध  
गराईदिनु हुन तपशिलमा उल्लेखित कागजात संलग्न राखी तहाँ समितिमा सिफारिस गरिएको व्यहोरा अनुरोध गर्दछु ।

विरामीको फोटो

.....  
वडा अध्यक्ष

**संलग्न कागजातहरू**

- रोगको विवरण खुल्ने चालु आ.व.को सम्बन्धित अस्पतालको पत्र,
- नागरिकताको प्रमाण पत्र / जन्मदर्ताको प्रमाण पत्र,
- नागरिकताको स्थायी ठेगाना (यस गाउँपालिका नभएको भए वसाईसराई दर्ताको प्रमाण पत्र/ विवाहित महिलाको हकमा विवाह दर्ताको प्रमाण पत्र),
- स्वास्थ्य उपचार विमा गराएको प्रमाण,
- उपचारसँग सम्बन्धित अन्य कागजातहरू, आदि



आजाले,  
सन्तोष घिमिरे  
प्रमुख प्रशासकीय अधिकृत

हल्दीबारी राजपत्र